



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1632/2 - 2009 දෙසැම්බර් 14 වැනි සඳුදා - 2009.12.14

(රජයේ බලයපිට ප්‍රසිද්ධ කරන ලදී)

## I වැනි කොටස: (I) වැනි ඡේදය - සාමාන්‍ය

රජයේ නිවේදන

එල්. ඩී. බී. 12/2002

2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනත

2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනතේ 44 වන වගන්තිය සමඟ කියවිය යුතු එකී පනතේ 29 වන වගන්තියේ (2) උපවගන්තිය යටතේ, සැළසුම් ක්‍රියාත්මක කිරීමේ අමාත්‍යවරයා විසින් සාදන ලද නියෝග.

පැටිකිරීමේ දයාරත්න,  
සැළසුම් ක්‍රියාත්මක කිරීමේ අමාත්‍ය.

2009 ක් වූ දෙසැම්බර් මස 07 වැනි දින,  
කොළඹ,  
සැළසුම් ක්‍රියාත්මක කිරීමේ අමාත්‍යාංශයේ දී ය.

නියෝග

- මේ නියෝග 2009 අංක 1 දරන පාරිභෝගික (උපදේශක කමිටුවේ සංයුතිය) නියෝග යනුවෙන් හඳුන්වනු ලැබේ.
- (මෙහි මින්මතු කමිටුව යනුවෙන් සඳහන් කරනු ලබන) පහත සඳහන් අයගෙන් සමන්විත පාරිභෝගික උපදේශක කමිටුවක් පත්කරනු ලැබිය යුතුය.
  - පළාත් නමය නියෝජනය කිරීම සඳහා, කොමිෂන් සභාව විසින් පත්කරනු ලබන තැනැත්තන් නම දෙනතු: එකී තැනැත්තන් තමන්ගේ අදාළ පළාත තුළ පාරිභෝගික කටයුතු පිළිබඳ දැඩි උනන්දුවක් පෙන්නුම්කර ඇත්තාවූ ද, සිංහල, දෙමළ සහ ඉංග්‍රීසි භාෂාවලින් පලවන දිනපතා පුවත්පතක කොමිෂන් සභාව මගින් පළකරනු ලැබූ දැන්වීමකට ප්‍රතිචාරය දක්වනු ලැබූවා වූ ද තැනැත්තන් අතරින් තෝරාගනු ලැබිය යුතුය ;
  - පනතේ උපලේඛනයේ නිශ්චිතව සඳහන් එක් එක් මහජන උපයෝගීතා කර්මාන්ත හෝ එම උපලේඛනයේ මින්මතු ඇතුළත් කළ හැකි කර්මාන්ත සම්බන්ධ සහ ඒ හා සම්බන්ධ දැනුමක් ඇති තැනැත්තන් අතරින් කොමිෂන් සභාව විසින් තෝරාගනු ලබන තැනැත්තන් තිදෙනෙකු ;
  - ශ්‍රී ලංකා වාණිජ හා කර්මාන්ත මණ්ඩල සම්මේලනය විසින් නම් කරනු ලබන එක් තැනැත්තෙක් ;

(ඇ) ශ්‍රී ලංකා ජාතික වානිජ මණ්ඩලය විසින් නම් කරනු ලබන එක් තැනැත්තෙක් ; සහ

(ඉ) ශ්‍රී ලංකා වානිජ මණ්ඩලය විසින් නම් කරනු ලබන එක් තැනැත්තෙක්.

3. (1) (2) වන උපඡේදයේ සඳහන් විධිවිධානවලට යටත්ව, කමිටුවේ එක් එක් සාමාජිකයාගේ ධුර කාලය ඔහු පත් කිරීමේ දින සිට අවුරුදු තුනක් විය යුතු ය.

එසේ වුවද, පළමුවන කමිටුව සම්බන්ධයෙන් වන විට කමිටුව විසින් තීරණය කරනු ලබන පරිදි -

- (i) එක් එක් පළාත නියෝජනය කරන තැනැත්තන් නම දෙනා අතරින්, තිදෙනෙක් අවුරුදු තුනක කාලසීමාවක් සඳහා ද, තවත් තැනැත්තන් තිදෙනෙක් අවුරුදු දෙකක කාලසීමාවක් සඳහා ද ඉතිරි තිදෙනා අවුරුදු එකක කාලසීමාවක් සඳහා ද ධුර දැරිය යුතු ය ;
- (ii) 2 නියෝගයේ (ආ) ඡේදය යටතේ පත් කරන ලද සාමාජිකයන් අතරින්, එක් සාමාජිකයකු අවුරුදු තුනක කාලසීමාවක් සඳහා ද තවත් එක් සාමාජිකයකු අවුරුදු දෙකක කාලසීමාවක් සඳහා ද, සහ ඊළඟ සාමාජිකයා අවුරුදු එකක කාලසීමාවක් සඳහා ද පත්කරනු ලැබිය යුතු ය ; සහ
- (iii) 2 වන නියෝගයේ (ඇ), (ඈ) සහ (ඉ) ඡේද යටතේ පත් කරනු ලබන සාමාජිකයන් තිදෙනා අතරින්, එක් සාමාජිකයකු අවුරුදු තුනක් සඳහා ද, තවත් එක් සාමාජිකයකු අවුරුදු දෙකක කාලයක් සඳහා ද, අනික් සාමාජිකයා අවුරුදු එකක කාලයක් සඳහා ද පත්කළ යුතු ය.

(2) මියයාමෙන්, ඉල්ලා අස්වීමෙන්, ධුරයෙන් ඉවත් කරනු ලැබීමෙන් හෝ අන්‍යාකාරයකින් යම් පත්කළ සාමාජිකයකු ධුරය අත්හැරීමේ ප්‍රතිඵලයක් වශයෙන් කමිටුවේ සාමාජිකත්වයේ පුරප්පාඩුවක් ඇතිවන අවස්ථාවක මේ නියෝගවල 2 වන නියෝගයේ සහ (1) ඡේදයෙහි විධිවිධාන සැලකිල්ලට ගෙන වෙනත් තැනැත්තකු එම පුරප්පාඩුව පිරවීම සඳහා එම සාමාජිකයාගේ ඉතිරි ධුර කාලයට පත්කරනු ලැබිය යුතු ය.

4. (අ) යම් පොදු උපයෝගීතා කර්මාන්තයක් පවත්වාගෙන යන වෙන යම් සමාගමක හෝ ව්‍යවසායක, මත ගැටුමකට තුඩු දිය හැකි යම් මූල්‍ය හෝ වෙනත් සම්බන්ධතාවක් යම් තැනැත්තකුට කෙලින්ම හෝ වක්‍රාකාරයෙන් ඇත්නම් ;

(ආ) යම් තැනැත්තකු පොදු උපයෝගීතා කර්මාන්තයක සේවා නියුක්තයෙකු නම් ;

(ඇ) යම් තැනැත්තකු යම් රජයේ දෙපාර්තමේන්තුවක හෝ ව්‍යවස්ථාපිත සංස්ථාවක සේවා නියුක්තයෙකු නම් ;

(ඈ) යම් තැනැත්තකු සාපරාධී වරදකට වරදකරු වී ඇත්නම් ;

(ඉ) යම් තැනැත්තකු කමිටුවේ සාමාජිකයකු ලෙස පත් කරනු ලැබීමට පෙරාතුව අවුරුදු තුනක් ඇතුළත ඔහු හෝ ඇය පාර්ලිමේන්තු මන්ත්‍රීවරයකුව හෝ පළාත් සභා මන්ත්‍රීවරයකුව හෝ පළාත් පාලන ආයතනයක සභිකයකුව හෝ සිට ඇත්නම් ;

(ඊ) යම් තැනැත්තකු බුන්වත් තැනැත්තෙකු බවට ප්‍රකාශයට පත් කර ඇත්නම්,

ඔහු හෝ ඇය කමිටුවේ සාමාජිකයකු ලෙස පත්කරනු ලැබීමට හෝ සාමාජිකයකු ලෙස දිගටම සිටීමට හෝ නුසුදුස්සෙකු වන්නේය.

5. මේ නියෝගවල පද සම්බන්ධයෙන් අන්‍යාර්ථයක් අවශ්‍ය වන්නේ නම් මිස :-

“පනත” යන්නෙන් 2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනත අදහස් වේ ;

“කොමිෂන් සභාව” යන්නෙන් 2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනතේ 2 වන වගන්තිය යටතේ පිහිටුවන ලද මහජන උපයෝගීතා කොමිෂන් සභාව අදහස් වේ ;

“පළාත් පාලන ආයතනය” යන්නෙන් යම් මහනගර සභාවක්, නගර සභාවක් හෝ ප්‍රාදේශීය සභාවක් අදහස් වන අතර ඊට, එවැනි සභාවක් විසින් ඉටු කරනු ලබන හෝ ක්‍රියාත්මක කරනු ලබන බලතල, කාර්ය සහ කර්තව්‍යවලට අනුරූපී වූ බලතල, කාර්ය හෝ කර්තව්‍ය ක්‍රියාත්මක කිරීම සහ ඉටු කිරීම සඳහා යම් නීතියක් මගින් හෝ යම් නීතියක් යටතේ ඇති කරන ලද සහ පිහිටුවන යම් අධිකාරියක් ද අදහස් වේ.

“මහජන උපයෝගීතා කර්මාන්ත” යන්නෙන් 2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනතේ උපලේඛනයේ සඳහන් කර ඇති කර්මාන්ත අදහස් වේ.

01-09